

Filosofija u Xbihat f'Dun Karm “Itektek bil-Ghasluġ...”

Professur Peter Serracino Inglott
B.A., B.D., M.A.(Oxon.), Ph.D.(Milan)

Taħdita mogħtija fl-Università
fl-10 ta' Ottubru 1989

Madwar erbgħin sena ilu qrajt għall-ewwel darba *Il-Jien u Lil Hinn Minnu*. Fit-tieni vers, il-kelma “għasluġ” baġħitni nqalleb fil-manuskritt tal-Miklem. Hemm sib t li “għasluġ” huwa “fergħa ġdida rqiqa u milwija f'zokk ta' sigra”. Jew inkella li tinqata' miz-zokk għal wieħed minn żewġ użi prinċipali. Jew biex tintuża bħala bastonċin jew hatar żgħir, mhux biex isserrah fuqu, għax irqiq u jiltewa; imma sewwasew kif jużah l-aghma: biex itektek bih halli ma jihux pass fil-vojt, biex jiżgura ruħu li quddiemu hemm is-sod. Jonkella l-għasluġ jinqata' miz-zokk ta' sigra, pereżempju tas-simar jew taż-żafżaf (sigra “tal-ġens ‘Salicaceae’, li tikber f'artijiet niedja, twarrad f'Jannar, komuni fil-Ġnejna”); jinqata' biex jintuża bħala frosta, jonkella bħala bakketta, bħala l-għodda tas-sewwieq jew tal-mexxej, tas-surmast tal-banda jew tal-orkestra, tar-rajjes li jrid iħabbat biha r-ritmu tad-daqq u biha jqejjes iż-żmien, virga li tithaddem bħala strument metroloġiku.

L-għasluġ huwa, għalhekk, għajnuna biex jintlaħqu fl-istess waqt żewġ skopijiet, u jiżżewġu flimkien: il-moviment u r-ritmu, il-mixja 'l quddiem u l-kejl, it-tiftix ta' direzzjoni u t-tniissil tal-ordni. Żewġ skopijiet marbuta maż-żewġ organi essenzjali tal-bniedem. Il-moviment, il-mixja 'l quddiem, it-tiftix ta' direzzjoni mal-moħħ li jaħseb; ir-ritmu, il-kejl, it-tniissil tal-ordni mal-qalb li thobb.

Hekk hassejt li fhimt is-sens tal-hoss tal-għasluġ li nisimghuh itektek fit-tieni vers ta' *Il-Jien u Lil Hinn Minnu*. U fhimt aktar għaliex dan il-poema huwa l-kapolavur ta' Dun Karm, u mhux biss l-itwal fost il-mijiet li kiteb, anzi fil-fehma tiegħi (mhux waħdi!) l-aqwa poezija li nkitbet s'issa bil-Malti. L-għasluġ itektek huwa s-simbolu tal-poezija nfisha, jew għall-inqas tal-poezija kif kien jixtieqha Dun Karm. Fil-poezija jrid li jkun hemm ħsieb originali: l-għasluġ, fergħa *ġdida*; ħsieb flessibbli: l-għasluġ fergħa rqiqa tiltewa, u bih torjenta ruħha r-riċerka; imma wkoll l-għasluġ itektek bil-qies u l-heffa tal-metronomu ħaj tal-imħabba; bis-sistole u d-distole tal-qalb. Hekk il-Poezija tkun tabilhaqq l-espressjoni tal-unità tal-bniedem, tal-integrità tal-eżistenza umana, tal-laqgħa u taż-żwieġ fiha tal-intelligenza u tar-rieda ħielsa.

L-ewwel, il-ħsieb li jfittex. Poezija hija speċi ta' vjaġġ misterjuż. Vjaġġ li jiehduk fejn ma kontx taf li sejjer, f'siegha li ma kontx tobsorha, f'qigħan li altrimenti ma jintlaħqux. Vjaġġ mirakoluż li bih u fih kull haġa li tiġi taħt għajnejk, tkun qisek taraha għall-ewwel darba, bħallikieku jitneħħa velu minn quddiemha.

It-tieni, l-imħabba, li tnissel l-ordni mill-konfużjoni tat-tigrib. Permezz tal-kliem. Billi kull kelma li tintuża gġarrab speċi ta' mewt, u mbagħad titwieled mill-ġdid, u b'hekk iġġedded il-ħolqien. Bix-xbihat tipiċi tad-diskors tal-poezija, il-bniedem jgħaddi lil hinn mill-qasam tal-filosofija, għax il-ħsieb imżewweġ mal-imħabba ma jagħtikx biss ir-ritratt tad-dinja kif inhi, bil-figura ta' issa, li tgħaddi; imma wkoll il-prefigurazzjoni ta' dinja oħra, li ġejja u ma tgħaddix. Il-poezija tinkarna fix-xbihat l-iskoperti li huma l-frott tat-tiftix.

Il-poezija ta' Dun Karm fiha dak li l-Francizi jsejġu “mise-en-abime” – jiġifieri riflessjoni fuqha nfisha, awtoanalizi, fl-att stess tas-sintesi ta' hidmet il-moħħ ma' hidmet il-qalb. F'din it-taħdita nixtieq nuri kif dan iseħħ f'*Il-Jien u Lil Hinn Minnu* u b'hekk inwettaq il-wegħda li kont għamilt meta pprezentajt l-edizzjoni tal-poema li għamel il-ħabib u kollega Oliver Friggieri meta ta lill-poema libsa editorjali tassew tixirqilha.

Tiftix u tnissil: ħsieb u mħabba. Iz-żewġ elementi essenzjali tal-poezija huma l-istess li jagħtu tifsira lill-eżistenza umana. L-ewwel kelma tal-“Jien” hija: “Ħsiebi”. L-ewwel attur li jitfaċċa fuq il-palk imhejji għar-reċta ta' hajjet il-bniedem huwa l-Ħsieb. Imma jidhol “bħal aġma” – f'dalma totali, fi *blackout* fejn ebda sinjal ma jilma, ħlief biss it-tektik tal-għasluġ tal-poezija, li jtul għall-ewwel strofa u jxeblek għal fuq ta' warajha, it-tektik ta' żmien l-istennija.

Mat-tieni strofa, jidhol fuq dan il-palk kollu swidija, it-tieni attur, jew aħjar attriċi – l-attriċi principali, jisimha “Qalbi”. Bħal fid-diversi kwadri ta' Botticelli li jirrapprezentaw it-twelid ta' Venere, l-Imħabba tidher hawnhekk diehla fi proċess dijalettiku. U jeħtieġli mill-ewwel inġid li għaliya dejjem kienet sorpriża li nisma' kummentaturi awtorevoli tal-poezija ta' Dun Karm donnhom jinfixlu u ma jarawx ċar sewwasew liema hija din id-dijalettika, minkejja li Dun Karm innifsu jiddikjaraha bl-aktar mod esplicitu u kristallin.

Kien hawn min qal li l-poema turina l-konflitt bejn il-Fidi u r-Raġuni. Ma naf li hemm xejn f'Dun Karm li jistidinna naħsbu f'dawn it-termini. Nafu li Dun Karm midhla tal-metodu ta' Santu Wistin (li sejjahlu “l-ikbar u l-ifjen filosofu”): *Credo ut intelligam*, nemmen biex nifhem. Infatti, il-ħsieb u l-istruttura ta' *Il-Jien u Lil Hinn Minnu* huma prefigurati fiż-żewġ poeziji saffiċi twal *Lil Santu Wistin* u *Il-Mewt ta' Santu Wistin* li juru biċ-ċar il-mudell li fuqu mexa Dun Karm. M'hemm xejn li jindika li jhaddan il-metodu ta' Terulljanu: *Credo quia absurdum*: nemmen għax ma nifhimx. Huwa biss meta tizbalja r-Raġuni (billi thalli barra l-Imħabba) li tista' gġib konflitt mal-Fidi. Dun Karm mhux talli mhux fideista, iżda lanqas biss iħossha din il-problematika.

Kien hawn ukoll min ra l-konflitt bħala bejn ir-raġuni u l-intwizzjoni jiġifieri bejn żewġ modi ta' ħsieb – ir-raġuni li tipproċedi minn premessi għall-konkluzjonijiet u l-intwizzjoni li tmur dritt għall-verità f'leħha. Din id-dijalettika għandha wkoll post kbir daqs dik bejn il-fidi u r-raġuni fl-istorja tal-filosofija imma ma jidherx li kellha wisq

importanza għal Dun Karm. Mhix l-epistemologija li kienet qiegħda tkiddu, imma l-eskatologija; u meta jgħid:

*Ġo fija bdiet taħdita ħierqa
bejn ħsiebi u qalbi,
(vv 221-222)*

ma nara ebda ġustifikazzjoni għaliex għandna nidentifikaw il-ħsieb ma' għamla waħda tiegħu – ir-raġuni – u l-‘qalbi’ mal-għamla l-oħra – l-intwizzjoni. Le, Dun Karm huwa esplicitu: il-laqgħa mixtieqa u l-għaqda meħtieġa kellha tkun fi kliemu, bejn “id-dawl tal-għaqal” u l-“qawwa tal-imħabba”.

It-tema ċentrali tal-poema ta' Dun Karm, bħall-essenza tal-poezija, hija dik li nsibu miġbura fl-isem ta' ktieb ta' segwaċi ieħor ta' Santu Wistin, Martin D'Arcy: *The Meeting of Knowledge and Love*. Huwa l-ħsieb li D'Arcy innifsu gābar f'dawn il-kliem: *Intellect and love work together in a reciprocal relationship, love being a blind beggar and intellect a cripple with good sight sitting on the shoulders of love*. Innotaw kemm din ix-xbieha, li wkoll tippersonifika lill-ħsieb u lill-Imħabba f'allegorija ċkejna tixbah lix-xbieha ta' Dun Karm fejn il-ħsieb ‘imexxi’ l-imħabba b'dawlu, jurih id-direzzjoni, imma huwa zopp, u waħdu m'għandux hila jimxi 'l quddiem bil-ħeffa, u jeħtieġlu ‘jintrifed’ – dik hi l-kelma ta' Dun Karm – mill-qalb. Jeħtieġlu l-appoġġ, is-sostenn, l-irfiġħ fuq spallejn l-Imħabba, b'qawwitha, biex mhux biss jara lil fejn għandu jimxi, imma biex tassew jimxi, u bir-ritmu armonjuż meħtieġ halli jasal fejn jara li għandu jasal. Bejn il-moħħ u l-qalb, jew l-għaqal u l-imħabba, m'hemmx oppożizzjoni ta' kontradittorjetà, u lanqas ta' kuntrarjetà. Mhumiex bħall-abjad u l-iswed, u lanqas bħal kelb u qattus. Huma bħal raġel u mara, differenti u kumplementari, il-wieħed jeħtieġ lill-oħra, it-tnejn b'xi haġa nieqsa jekk ma jkunux flimkien, it-tnejn flimkien jagħmlu bniedem sħiħ. Bejniethom ebda taqtigħa, imma “taħdita ħierqa”, djalogu minsuġ minn riċerka li twassal għall-kreattività.

Jekk dwar dan il-punt – l-identità tal-protagonisti tad-djalogu – il-kummentaturi ġieli, fil-fehma tiegħi, ma rawx ċar, hadd minnhom ma nfixel dwar in-natura tad-dalma, tas-swidija, tal-lejl li huwa l-ambjent tal-bidu tad-dramm.

Dan huwa d-dell tal-mewt.

M'hemm ebda ħtieġa li nishaq dwar dan. Min qara l-edizzjoni tassew sabiħa, li ma niddejjax għal darb'oħra nfahharha, li tana l-Professor Oliver Friggieri tal-poema ta' Dun Karm, jaf li l-kitba tal-poema hija marbuta ma' żewġ ċirkostanzi: il-mewt ta' Ġannina Pisani u t-traduzzjoni tas-*Sepolcri* ta' Foscolo. L-argument ċentrali tal-poezija huwa sewwasew dwar il-mewt. Forsi hawn ta' min infakkar li mhix biss is-saffika msejja *Il-Mewt ta' Santu Wistin* li titqaffel madwar it-tema tal-mewt u tan-*Non Omnis Moriar* (“Tibqa' l-kelma li ktibt, u magħha d-dija safja ta' ħsiebek”) b'mod xi ftit retoriku żzejjed, iżda t-tema tal-mewt hija wkoll il-ħajta ewlenija fin-nisġa tas-saffika l-oħra msemmija *Lil Santu Wistin* u fil-fehma tiegħi ħafna isbah:

*Bħala ġorġ l-iżjed qawwi li jiftakar
Waħda waħda l-ġrajjet tal-ġhomor tiegħu
Għalkemm iħoss li r-rabta ġewwenija
M'għadhiex li kienet
U qalbu bdiet tiċkien...
U bir-rieda, bil-fehma, b'saħħtu kollha
Mal-mewt jissara.*

Imma anki hawnhekk nahseb li jista' jkun ta' siwi li nipprova jiena niġbru l-argument ta' Dun Karm fil-qofol tiegħu fl-aktar qosor possibbli, biex joħroġ kemm jista' jkun ċar.

L-argument huwa dan. Persuna maħbuba – ngħidu aħna, ommok – tmurt; b'danakollu, il-preżenza tagħha wara l-mewt tħossha aktar qawwija milli meta kienet ħajja. Mela, il-mewt mhijiex tmiem assolut tal-eżistenza imma bidla fil-forma ta' din l-eżistenza. Aktar preċiżament, hija bidla fil-forma tal-preżenza.

Hawnhekk tajjeb li niftakru żvilupp importanti tad-duttrina ta' Santu Wistin li nsibu f'San Tumas d'Aquino u li aktarx Dun Karm kien studjaha tajjeb ukoll. San Tumas isostni li xi hadd ikun preżenti jew għax ikun jokkupa l-ispazju, bħalna hawn aħna preżenti f'din is-sala; jonkella meta anki mingħajr ma jokkupa spazju jeżerċita forza jew qawwa xi mkien. Hekk jagħmlu l-ispirti. U Dun Karm jurina li huwa tassew ħass il-preżenza t'ommu mejta. Dan iseħħ fi tliet stadji:

L-ewwel hemm it-tifkira ta' kliem ommu li jiġih f'moħħu fis-sitt strofa, imma dan huwa biss memorja. It-tieni hemm is-smiġh ta' lehinha – “il-lehen moħbi jċanfar” – li jindirizzah fil-ħmistax-il strofa; u dan mhuwiex biss tifkira, imma tfakkira attwali. Tfakkira tal-attwalità tal-misteru tas-salib li d-diwi tiegħu jiddamdam mill-holqien kollu; imma l-voċi wehidha għad ma ssarrafx preżenza umana sħiħa. Ma tistax ma tiftakarx hawn mill-ġdid f'Santu Wistin. F'wiċċ il-mewt, Dun Karm jgħidilna:

*Monika, l-omm ħelwa,
Għadha twiddeb u twissi, għadha ċċanfar,
Tagħder, tistenna u taħfer; għadha thares
Kif omm taf thares.*

Il-konvinzjoni tal-eżistenza u l-preżenza f'miljietha t'ommu l-poeta jiksibha, fl-istrofa 24, meta jħoss fil-mument ta' issa mħabbitha taħraq għalih, xejn inqas dak il-waqt, meta kienet ilha li mietet, milli fiż-żmien ta' qabel, meta kienet għadha ħajja.

Il-poeta jtkellem minn esperjenza personali, imma li ma jqishiex suġġettiva, għaliex hija esperjenza li kull min ħabb tassew iġarrabha. Kieku min imut ma jibqa' jeżisti xejn, jew jibqa' jeżisti biss fil-memorja, ma kienx ikun possibbli la thobbu u wisq anqas tinħabb minnu, għaliex ix-xejn ma jista' jkollok ebda relazzjoni jew rabta miegħu, u wisq inqas jista' x-xejn jaġixxi u jaħdem fuqek. Għalhekk il-poeta jikkonkludi:

Le! L-imħabba ma tmutx! L-imħabba tisboq

kull żmien u tofrol dik is-satra sewda...

li hi l-mewt. Din mhix ħlief it-tifsira Pawlina tas-Salib. Il-mewt tidher għal mument rebbieħa; iżda l-imħabba hija aktar qalila, aktar qawwija mill-mewt. Il-mewt jirnexxilha teqred tassew biss fejn ma kienx hemm imħabba qawwija biżżejjed, imma meta l-Imħabba laħqet l-aqwa tagħha, allura dak li jseħħ huwa biss bidla fil-forma tal-preżenza, fl-espressjoni tal-eżistenza, li ma tibqax aktar murija bl-okkupazzjoni tal-ispazju minn korp bi tliet dimensjonijiet, imma bl-eżerċizzju tal-forza, tal-qawwa, tal-enerġija, tal-imħabba li tinħass f'post determinat – sewwasew fil-persuna ħajja li tibqa' thobb u tinħabb mill-persuna mejta.

Hassejt li kien siewi li nfisser l-argument dwar il-mewt, biex nipprova nneħhi l-ideat li xterdu dwaru, u li nqishom żbaljati jiġifieri li Dun Karm b'xi mod jiċhad ir-raġuni f'isem il-fidi, jew l-intwizzjoni. Għall-kuntrarju, huwa jippretendi li jipprezenta argument rigorożament raġunat. Imma ma jippretendix li l-prova tal-eżistenza wara l-mewt tista' tingħata bħalma ħasbu Sant'Anselmu, Descartes, u Leibniz, li setgħet tingħata l-prova tal-eżistenza t'Alla bl-argument imsejjah "ontoloġiku" – jiġifieri biss bl-analiżi loġika tal-ideat. Jaħseb bħal San Tumas dwar il-provi tal-eżistenza t'Alla li dawn iridu jinħadmu mir-raġuni, bil-loġika, fuq il-bażi tal-esperjenza, fuq is-sies tat-tiġrib tal-ħajja u d-dinja. U l-esperjenza u t-tiġrib li għandha bżonn ir-raġuni biex tibni l-prova tal-Immortalità huma sewwasew l-esperjenza u t-tiġrib tal-imħabba. Hekk tgħid, espliċitament, il-Qalb lill-Moħħ, fil-poema:

*Int mexxini bid-dawl tal-għaqal – jiena
nirfdek bil-qawwa tal-imħabba – u nirbħu.
(vv 258-260)*

Hemm ħafna iżjed x'jingħad dwar il-kontenut filosofiku tal-poema. Imma ma rridx intawwal iżjed dwar dan, għax kif għedt fil-bidu t-tezi ġenerali tiegħi hija li l-ħsieb jew il-filosofija tidhol biss bħala element li jindika direzzjoni. Hija mbaġħad l-inkarnazzjoni tal-ħsieb f'ġisem, li jintgħagen max-xbihat, b'ħidma li nistgħu letteralment insejħulha "amoruza" li tnissel il-poezija – dik l-għamla ta' poezija li jirnexxilha tesprimi l-eżistenza temporali fil-projezzjoni tagħha lejn l-eternità.

Waħdu l-ħsieb huwa zopp; u *Il-Jien u Lil Hinn Minnu* ma kinetx tkun poezija sabiħa li kieku l-ħsieb ma kienx inkarnat fi struttura mirfuda mix-xbihat. L-istruttura nfisha għandha funzjoni integrattiva. Il-poezija hija qabelxejn lingwistika – jiġifieri magħmula mill-kliem, minn ħsejjes u ittri, minn elementi materjali li jikkostitwixxu l-ġisem tal-kliem, u dan il-ġisem għandu sehem importanti fit-tifsira tagħhom. Ix-xbieha aktarx toħroġ mix-xokk tat-tlaqqiġ bejniethom tal-kliem aktar milli mis-sugġestjoni tal-kelma iżolata. Ix-xintilla li toħroġ mix-xokk tat-tlaqqiġ tal-kliem jixgħel fil-logħob tan-nar. Fil-fehma tiegħi huwa l-moviment strutturat, ir-ritmu tat-trajjetorja tal-ħsieb li jagħti ruh lix-xbihat. Il-punti fissi tal-poezija, ix-xbihat, huma t-traċċi misluta mill-passaġġ tal-ħsieb, u l-indicijiet tal-mixja tal-ispirtu attravers l-isfera tal-ispazju u ż-żmien. Hija din id-dinamika li huwa xogħol il-kritiku letterarju li jaqbad.

M'għandix dubju li l-aħjar mod biex wiehed jifhem l-istruttura ta' poema bħal *Il-Jien u Lil Hinn Minnu* hija l-mużika. Kulhadd jaf li l-forom strumentali tal-mużika oċċidentali moderna, jiġifieri ta' wara r-Rinaxximent, inbnew b'paralleliżmu mal-forom tad-diskors verbali bl-istess regoli li jiddeterminaw il-funzjoni melodika-espressiva tal-frazzjiet mużikali, filwaqt li r-ritmu jissejjes fuq l-alternanza regolari u kostanti ta' arsi u tesi, li tqieset bħala naturali, imxebbha saħansitra mal-pulsazzjonijiet tal-organizmu, mat-taħbit tal-qalb u l-infih tan-nifs, nistgħu ngħidu bħat-tektik tal-għasluġ: tokk, skiet, tokk.

Il-forom mużikali ewlenin – sonata, sinfonija, kunċert, kwartett – huma strutturi mdaqqsin, b'sensiela ta' episodji, differenzjati fil-moviment, (fit-temp u l-andament) skont il-kontenut li jridu jesprimu. Kollha haġġ mis-sonata. Fis-sinfonija l-mużika saret diskors ufficjali, aktarx solenni, indirizzat lil kulhadd, ixandar veritajiet magħrufa u meqjuma, bl-użu tar-riżorsi tekniċi kollha tal-istrumenti. Fil-kunċert, saret djalogu spettakolari bejn is-solist jew is-solisti u l-orkestra. Fil-kwartett saret konverżazzjoni 'da camera' bejn ftit hbieb. U s-sonata nfisha baqgħet id-diskors intimu, x'aktarx ġewwieni, dejjem aktar kollokju tal-kompożitur miegħu nnifsu, bil-pjanuforti dejjem aktar imħaddem b'immedjatezza u personalizzazzjoni.

L-istruttura ta' *Il-Jien u Lil Hinn Minnu* hija dik ta' Sonata. Tigini f'moħħi, pereżempju, is-Sonata 26 ta' Beethoven, Mi Bimoll Maggiore, Opus 81a wkoll impernjata fuq it-tema tal-mewt. Minkejja d-differenzi li l-forma tippermetti, l-istruttura bażika ta' Sonata hija l-istess. Ma rridx hawn nidhol wisq fid-dettall, imma nibqa' biss fuq linji ġenerali. Sonata dejjem tibda bil-preżentazzjoni ta' żewġ temi importanti u aktarx kontrastanti fi kjavi differenti. Hekk jagħmel Dun Karm. L-ewwel strofa tintroduci t-tema tal-ħsieb: kwazi nistgħu ngħidu fil-kjavi ta' Re Minore, li l-istess Beethoven jingħad li sejhilha l-kjavi tas-swidija, u l-istess użu kien għamel minnha, b'mod aktar iswed, Johann Sebastian Bach. It-tieni strofa tintroduci, fi kjavi li konna nqabbluha mar-Re Bimoll Maggiore, kieku kellna napplikaw l-iskemi tal-kromatiżmu mużikali ta' Rimsky-Korsakov u Scriabin, it-tema tal-Qalb. Wara din is-sezzjoni qasira espożittiva, issegwi s-sezzjoni msejha transizzjonali, fejn id-diskors huwa modulati fi kjavi b'parentela mbiegħda. Dun Karm johodna, fit-tliet strofa, f'ambjent pastoral: 'ward illellex' u 'għasafar... jgħannu' ... 'dehra ħelwa... li bennitni f'ħolma ta' poezija u bħal raqqditli s-sensi', u fir-raba' strofa, fil-beraħ infinit taħt is-sema bla tarf, u hdejn il-baħar. Imbagħad isegwi l-iżvilupp tat-temi, bit-tliet fażijiet li diġà semmejt immarkati mit-tliet interventi tal-omm: it-tifkira tagħha, fi tfulitu, hajja f'din id-dinja, memorja tal-imgħoddi; il-vuċi tagħha tkellmu, lehen moħbi, ta' ruħ mingħajr ġisem, jindirizzah fil-preżent; imbagħad, l-anticipazzjoni tal-komunjoni shiha fl-imhabba mill-ġdid magħha, fil-ġejjieni, meta jinsebaq iż-żmien fl-eternità. M'għandix hin nidhol fl-irqaqat, imma rrid insemmi għall-inqas sensiela waħda mix-xbihat li għedt jikkostitwixxu t-traċċi tal-passaġġ tal-ispirtu fid-dinja materjali. Dawn huma t-tliet għasafar (jew aħjar l-erba') li jsemmgħu lehinhom fit-tliet episodji tal-poema: ir-ruzinjol, il-bufula, u l-par ħamiem.

Naħseb li meta fit-tielet strofa – li tikkorrispondi mal-moviment transizzjonali tas-sonata jew tas-sinfonija – nisimgħu:

*smajt lill-għasafar moħbijin fix-xuxa
tal-fraxxnu u tal-ħarrub jgħannu l-għanja
ferrieħa tal-imħabba...*

(vv 19-21)

huwa diffiċli li ma tismax bħall-eku tal-vjolini li jevokaw il-kor tal-għasafar fl-episodju ta' biswit ix-xmara fis-Sinfonija Pastorali. Hawnhekk Beethoven aktar milli jimita, jissublima l-kant tal-għasafar, imma fil-kadenza tal-aħħar juża l-fagott u l-flawt u l-istrumenti l-oħra tal-ghuda biex isemmghalna l-kant vespertin ta' tliet għasafar, li jsemmihom fil-partitura: il-bufula, is-summiena u d-daquqa kaħla, qabel ma permezz ta' ftit battuti jnizzel is-siparju tal-lejl, u d-dlam ihaddan ix-xena.

Dun Karm ukoll, wara l-kor tal-għasafar fl-istrofa tat-transizzjoni, isemmilna l-għana differenti ta' tliet tipi t'għasafar. L-ewwel fir-raba' strofa:

*– għannej waħdieni
fis-skiet tal-lejl, ir-rużinjol iwieġeb
b'leħen imbikki,*

(vv 37-38)

fi dwett mal-mewg' ihaxwex fuq ix-xtajta, “dik il-għanja ċkejna li thannen għall-mistrieħ”, u jissokta fil-ħames strofa:

*moħbi
go siġar moħbijin – ruħ imbikkija –
hemm kien ir-rużinjol itenni l-għanja
li għallmitu l-imħabba; – poezija
ħelwa li traqqad ix-xejriet tal-ġisem.*

(vv 52-56)

Dan jipprepara, wara ftit versi horox minn fomm il-poeta, għat-tifkira ta' kliem ommu dwar it-tjieba t'Alla li “jitma' l-għasafar”.

It-tieni moviment tal-poema jibda bi żvilupp twil ta' erba' strofi dwar is-silenzju tal-oqbra, u bil-mistoqsija ripetuta: “X'inhi l-mewt?”. Imbagħad jinstema' t-tieni għasfur, jew aktar preċiżament din id-darba hija għasfura:

*Minn go ħarruba
tasal il-għanja ta' bufula. Mghaggebb
indawwar ħarsti u nara lill-għasfura
ċkejna tittajjar minn għasluġ għal ieħor
fuq ruhha, lventa, u fuq kull fergħa tghanni.*

(vv 150-154)

Ir-rużinjol raġel tfaċċa qisu l-għelm tal-ambigwità. Moħbi u mbikki, l-għanja tal-imħabba paradossalment issaffi l-erotizmu; xbieha oskura tal-imħabba sagrafikali. Il-bufula, mara,

għasfura li, kif iddeskriviha tajjeb il-poeta, dejjem titharrek, u bla kwiet f'għisimha hi kontra tal-iehor li b'leħnu "jraqqad ix-xejriet tal-gisem". Din isservi ta' preludju, bl-intervall bħal qabel tal-mistoqsijiet imgħaddba tal-poeta, għat-tieni intervent tal-Omm. Din id-darba l-Omm lil binha tapostrofizza fil-prezent – b'diskors twil strofa ta' xejn inqas minn sebgha u tletin vers. Id-diskors jiżvolgi tema introdotta fit-teoloġija tan-novissimi minn Santu Wistin, u fformulata minn San Tumas fil-famuża frażi *desiderium naturale non potest esse imane*: "Xewqa naturali ma tistax tkun bla temma." Frażi mill-aktar li qanqlu kontroversji fl-istorja kollha tat-teoloġija. Dun Karm jgħidha hekk:

*Għax jekk min sawwar din il-qalb u fiha
kebbes xewqat akbar miż-żmien u l-wisa'
jiċċdilha t-temma, jiċċhad lilu nnifsu.*

(vv 385-387)

M'iniex se nieqaf nikkummenta hawn, imma ninnota biss il-bidla fil-lingwa tal-Omm. Fl-ewwel intervent ta' kliemha meta kienet għadha hajja, il-kontenut u l-istil it-tnejn kienu ta' mara Maltija tar-rahal. Issa d-diskors kemm fil-kontenut u kemm fl-istil huwa ta' teologu mkisser, bħal ta' Beatrice fis-sema ta' Dante. Imma ma niqfux fuq dan, inharsu biss lejn il-qafas. Isegwu żewġ strofi ta' dibattitu interjuri bejn il-Moħħ u l-Qalb; u tkompli l-Omm id-diskors tagħha, b'żewġ strofi ta' erbgħa u għoxrin vers bejniethom, din id-darba b'espożizzjoni tat-*Teologia Crucis*, jiġifieri tar-rabta bejn is-siġra ta' Adam u s-siġra tas-Salib u d-dijalettika tal-Gherf u tal-Imħabba; u l-aħħar kelma mlissna mill-Omm tibqa' tidwi b'eku kożmiku għal strofa shiħa, twila, oħra.

It-tielet moviment jibda fil-poeta fil-misrah taż-żewġ toroq imsemmija fit-titlu tal-poema b'meditazzjoni ta' erba' strofi, sakemm din id-darba l-Omm tanticipa l-għasfur u tidher in persuna:

*Waqft. Sabiħa fil-gmiel kollu tagħha
dehret quddiemi x-xbieha t'ommi: Helwa
kienet id-daħka fuq xofftejha; helwa
id-dija rzina ta' ħarsitha: helu
dak wiċċha qamħi taħt il-kobba bajda
ta' dlielha bellusin: u jien ħabbejtha
lil din ix-xwejha fl-hena ta' tfuliti
fil-milja tar-rġulija, u għadni nħobbha...
Le! L-Imħabba ma tmutx!*

(vv 372-382)

Qegħdin hawn fil-quċcata tal-poema; u minn din il-quċcata l-poeta jilmaħ:

*fuq ħajt ta' dwejra
fiit 'il bogħod minni, żewġ ħamiem tal-barr;
bħalkieku mxaħxaħ f'dik id-dija fietla
tax-xemx ħanina, kien jitbewwes f'ħolma
ta' xi bejta fil-blat fejn ebda regħba*

*ma tasal kiefra; anqas ta' riħ jew xita
ma tiżżarġan il-qilla...*
(vv 412-418)

Mhux aktar – issa li l-Imħabba ssieħbet mal-ħsieb, li l-moħħ u l-qalb bdew iħabirku flimkien – għasfur raġel waħdu jmewwet il-ġibdiet tan-natura bl-istess għana tal-imħabba, mhux aktar għasfura mara waħidha taħli l-energija fi tferfir u titjir inutli; issa l-ħamiem huma par, kuntenti, għalkemm joħolmu li jsibu bejta isbah. Fis-Sinfonija Pastorali, Beethoven isemmghalna t-tħammim tal-ħamiem fil-bidu nett tal-ewwel moviment, għax l-istruttura tagħha hija dik ta' ġurnata ferħana fil-kampanja li tibda maż-żerniq u tasal sal-lejl. Dun Karm jurina l-par ħamiem lejn it-tmiem, għax il-poema tiegħu tibda fil-qalba ta' lejl dlam samm u tintemm maż-żerniq tal-ħajja ta' dejjem. Għall-Insara xejn inqas milli għar-Rumani Pagani, kif tixhed l-arti tas-sekli bikrin, il-ħamiem kien xbieha tal-Ispirtu ħallieq, tat-tiġdid tal-ħajja fis-sliem. Hawn Dun Karm jurina l-par ħamiem magħquda fi mħabba naturali li hija l-prefigurazzjoni ta' komunjonijoni aktar sħiħa f'hena li xejn ma jnikket il-perfezzjoni tagħha.

Il-poema tkompli b'sitt strofi oħra li jikkorrispondu għall-għeluq tas-sonata u tal-forom l-oħra muzikali derivati minnha. Is-sezzjoni finali tissejjaħ rikapitulazzjoni, għax fiha generalment iż-żewġ temi ewlenin imħabbra fil-bidu jiġu rikonċiljati fi kġavi waħda. Hekk ukoll Dun Karm jagħlaq fit-ton ta' marċ trijonfali, jiċċelebra ż-żwieġ tal-moħħ u l-qalb u r-rebħa fuq il-biża' tal-mewt.

Huwa evidenti, nittama, li bl-ebda mod f'din it-taħdita ma ppruvajt nagħtikom kummentarju eżawrjenti dwar il-poema ta' Dun Karm. Ta' dan m'hemm l-ebda bżonn, għax hemm il-ktieb tal-Professur Friggieri. Dak li ppruvajt nagħmel jien kien biss li nuża *Il-Jien u Lil Hinn Minnu* biex neżemplifika fehmti dwar ir-relazzjoni bejn il-Filosofija u l-Poeżija. Ridt nuri li l-ħsieb – mhux ħsieb ta' kafkaf, imma ħsieb filosofiku – iservi biex jagħti direzzjoni u orjentament lil mixja, lill-moviment, li tħalli warajha struttura muzikali, miżgħuda bi traċċi li huma x-xbihat. Fost dawn, minn *Il-Jien u Lil Hinn Minnu* għazilt ix-xbihat ornitologiċi. Fihom Dun Karm juri kemm realizmu ta' preċiżjoni kbira, kif ukoll jisfrutta d-dimensjoni simbolika assoċjata magħhom. Izda stajt hadt ħafna oħrajn minflok l-għasafar. Stajt, pereżempju, analizzajt il-pajsagġ u l-bdil tax-xenarju, mill-imsaġar bil-pjanti veri, imma għonja b'simbolizmu sħiħ xejn anqas mit-tjur, sal-baħar li kulhadd jaf kemm huwa importanti fil-poeżija ta' Dun Karm.

Stajt analizzajt is-sekwenza taż-żmien, bit-tibdil tal-ħin u tat-temp, maħdumin fix-xoqqa tal-poema bl-istess naturalezza li taħbi mill-qarrej superficjali d-dimensjoni simbolika tagħhom. Imma nittama li l-eżempji li għazilt u li ma fettaqtx fihom daqskemm b'aktar ħin u reqqa jista' jagħmel kull qarrej, kienu biżżejjed bhala xhieda tal-funzjoni tax-xbihat fil-poeżija – is-sinjali mħollija mill-passaġġ tal-ħsieb li xtaqt nurikom.

Din hija l-opra tal-imħabba tal-poeta għad-dinja. Fil-bidu għedt li l-imħabba tnissel l-ordni mill-kapaċità tat-tigrib, u dan billi l-kliem iġarrab speċi ta' mewt tal-individwalità tiegħu billi jidhol f'rabta ma' kliem ieħor u hekk jagħti dehra għdida lid-dinja. Hekk il-kliem fil-poezija jisfa' xbieha tal-misteru tas-Salvazzjoni, tal-Kelma divina li ħadet gisem, mietet fuq is-Salib u tat lilna u lill-ħolqien il-possibiltà tal-Qawmien għal dejjem.

Židiet bi twegiba għall-kummenti li saruli

Minn Mro Charles Camilleri

Għall-ewwel, minħabba s-sura drammatika ta' *Il-Jien*, bdejt nistħajjel il-poema bhala kantata għal erba' vucijiet – il-Moħħ, il-Qalb, l-Omm, il-Poeta – u kont bdejt b'analizi tal-kisra differenti akustika, barra milli stilistika, ta' dawn l-erba' ilhna ewlenin, differenzjati sewwa bejniethom, li Dun Karm isemmghalna. Malajr intbaħt li l-istruttura mużikali vera ma kinetx imfassla għal kant bi stil Taljan, izda b'parallelizmu ma' kompożizzjoni strumentali bħalma hi s-sonata. Waqt li fl-Innijiet Dun Karm jinqeda mhux biss b'metrika, imma wkoll b'ritmi Taljani, mhux hekk fl-aqwa poeziji tiegħu bħalma hi *Il-Jien*. Dawn ma jaqblu xejn mal-forom mużikali Taljani għall-vucijiet ta' dawn l-aħħar sekli, għax huma mibnija fuq ir-ritmi tad-diskors Malti mitkellem, u forsi aktar jaqblu mal-forom aktar antiki tal-mużika tal-Mediterran.

Dwar kemm kien konxju Dun Karm ta' dan, ma nafx biżżejjed dwar il-kultura mużikali tiegħu, għalkemm jiena stess smajtu jdoqq il-pjanu. Il-Professor Peter Vassallo, wiehed mill-qraba tal-poeta, qalli li Dun Karm ġieli bagħat il-bidu ta' poeziji li kien qed jikteb lin-neputija Karmena (in-nanna tal-Professor Vassallo) b'nota: “dawn l-ewwel battuti...” L-użu ta' terminu mużikali f'dan il-kontest jidherli li huwa sinifikattiv ħafna.

Parti mill-ħsieb tiegħi f'din it-taħdita kien dak li nipproponi sħarriġ shiħ tar-relazzjoni tal-poezija mal-mużika f'Dun Karm, forsi anki fid-dawl ta' dak li Charles Camilleri kiteb, flimkien miegħi, dwar ir-relazzjoni bejn il-mużika, il-lingwa, il-ħsejjes u l-ħemda ambjentali.

Mill-Professor Franco Lanza

Naqbel li l-poezija bit-Taljan ta' Dun Karm hija idjomatikament u metrikament perfetta, imma nieqsa mir-risonanzi assoċjattivi u mill-polivalenza ta' tifsiriet tax-xorta li jiena rrilevajt f'*Il-Jien* u li bihom l-aħjar poezija ta' Dun Karm bil-Malti hija tassew għanja. Fil-fehma tiegħi, meta Dun Karm qaleb mit-Taljan għall-Malti nbidel ukoll minn poeta fidil lejn it-tradizzjoni ottoċenteska għal poeta tas-seklu tagħna.

Mis-Sur Ġużè Cassar Pullicino

Naħseb li l-“agostiniżmu” ta’ Dun Karm huwa anki iktar fond fil-poeżija tiegħu milli wrejt jiena. Pereżempju, jista’ jkun li t-tliet movimenti ta’ *Il-Jien* (fejn jiena sħarriġt kwazi biss l-għasfur li jidher f’kull wieħed minnhom, għanjietu u l-fasla muzikali) għandhom sfond Agostinjan. Santu Wistin, kif kulhadd jaf, kien jara rifless tat-Trinità fl-istruttura psikoloġika tal-bniedem: memorja, fehma, rieda. Kif semmejt fuq, l-ewwel mit-tliet interventi tal-Omm fil-poema huwa bhala memorja. U l-fakra taqdi eżattament il-funzjoni li attribwielha Santu Wistin, b’logħba bil-kliem li tibqa’ effettiva anki maqluba mil-Latin għall-Malti – tgħinek “tiġi f’sensik”. Hekk tgħin biex jittiehed pass lejn l-għarfien tad-dgħufija tal-bniedem bhala sinjal ta’ dipendenza minn Alla. Hekk – bl-użu tajjeb tal-‘memorja’ – tibda l-*Confessio*, kif sawwarha Santu Wistin: fl-istess hin, xilja tiegħek innifsek u innu ta’ tifhir lill-Ħallieq, stqarrija fl-istess hin ta’ htija min-naħa tal-bniedem u ta’ grazzja min-naħa tal-Missier. Tibda bl-awtokuxjenza, bl-awtobijografija, b’xogħol il-memorja, biex twassal għal *fehma*.

L-operazzjoni tal-fehma, it-tieni fakultà tar-ruħ li tirrifletti t-tieni Persuna tat-Trinità, tidher skont Santu Wistin fl-espressjoni tagħha bil-kelma. Dan jaqbel mat-tieni intervent tal-Omm, li ssemma’ lehinha, mingħajr ma sseħħ il-preżenza attwali tagħha. L-amplifikazzjoni retorika li biha Dun Karm hawnhekk jirrendi l-amplifikazzjoni tal-ħoss tal-lehen jidwi mal-ħolqien hija invenzjoni letterarja fl-istil l-aktar tipiku ta’ Santu Wistin.

It-tielet intervent huwa l-mument tar-*rieda*, tal-Ispirtu s-Santu, tal-ħamiem jinħabb, tal-komunjoni. Il-qofol tat-tagħlim kollu ta’ Santu Wistin huwa sewwasew dan: jekk tiftakar f’Alla, u allura taħseb fih bis-serjetà, issir thobbu, u tikseb l-għerf fis-sura waħdanija li fiha jista’ jurih il-bniedem – il-qima lejn it-Trinità!

Ma kellix il-hin biex infittex dwar sewwasew xi studji dwar Santu Wistin kien għamel Dun Karm. Semmejt id-differenza li hemm bejn *Fil-Mewt ta’ Santu Wistin* (bil-kelma Pagana tal-*kelma* aqwa mill-mewt) u *Lil Santu Wistin* (ukoll impernjata dwar il-mewt, iżda bit-tema Pawlina ta’ “l-*imħabba* aqwa mill-mewt”). Għedt ukoll li ma naqbilx mal-Professor Friggieri fil-paragrafu fejn jitkellem dwar “għażla filosofika bejn ir-raġuni u l-intellet”, imma bhala nara x-xebh bejn il-ħsieb ta’ Dun Karm u dak Eżistenzjalista, speċjalment Kierkegaard. Ma nissopponix li Dun Karm kien qraħ, iżda xorob mill-istess għajn: Santu Wistin. (B’danakollu, ma naħsibx li l-assimilazzjoni tal-“Jien” mal-“eżistenza” u ta’ “Lil Hinn minnu” mal-“essenza” hija sostenibbli).

Fost hwejjeġ ohra, il-Professor Friggieri nnota r-rilevanza tal-parti tal-għasafar fil-famuża prietka ta’ Kierkegaard mibnija fuq id-diskors ta’ Kristu: “Araw l-għasafar tal-ajru u l-gilji tal-widien”. Ma’ dan nixtieq inżid li t-tematika ta’ Kierkegaard hawnhekk għandha wkoll sottofond patristiku, barra milli f’Santu Wistin, anki f’San Ġirolmu (Ittri 22 u 29), San Pawlinu ta’ Nola (Ittra 40), u ohrajn li hemm wisq aktar probabiltà li Dun Karm kien jafhom direttament milli l-filosfi Eżistenzjalisti ta’ zmienna.